



د پوهنې وزارت

د تعلیمي نصاب د پراختیا، او ښوونکو
د روزنې معینیت
د تعلیمي نصاب د پراختیا او درسي کتابونو د
تألیف لوی ریاست

اسلامي ښوونه او روزنه

شپږم ټولگی



د چاپ کال: ۱۳۹۶ ه.ش.

درسي کتابونه د پوهنې په وزارت پورې اړه لري په بازار
کې يې اخیستنه او خرڅونه په کلکه منع ده. له سر
غړونکو سره قانوني چلن کېږي.



ملي سرود

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه بان
لکه لمر پر شنه آسمان
لکه زره وي جاویدان
وایوالله اکبر وایوالله اکبر

دا وطن افغانستان دی
کور د سولې کور د تورې
دا وطن د ټولو کور دی
د پستون او هزاره وو
ورسره عرب، گوجر دي
براهوي دي، قزلباش دي
دا هیواد به تل ځلیري
په سینه کې د آسیا به
نوم د حق مودی رهبر

بِسْمِ اللَّهِ الرَّحْمَنِ الرَّحِيمِ



د پوهنې وزارت
د تعلیمي نصاب د پراختیا او د ښوونکو
د روزنې معینیت
د تعلیمي نصاب د پراختیا او درسي
کتابونو د تالیف لوی ریاست

اسلامي ښوونه او روزنه

شپږم ټولگی

د چاپ کال: ۱۳۹۶ ه.ش.



ليکوالان:

- محمد آصف کوچی
- رقيب الله ابراهيمي

علمي ايديت:

- دكتور شيرعلي ظريفي

دیني، سياسي او فرهنگي کمیته:

- محمد عارف لودين

د ژبي ايديت:

- محمد قدوس ذکو خيل

د څارني کمیته:

- دكتور اسدالله محقق د تعليمي نصاب د پراختيا او د ښوونکو د روزنې معين.
- دكتور شيرعلي ظريفي د تعليمي نصاب د پراختيا د پروژې رئيس.
- دكتور محمد يوسف نيازي د تعليمي نصاب د پراختيا او درسي کتابونو د تاليف لوی رياست سرپرست.

کمپوز او ډيزاين: عنایت الله غفاري

د چاپ د سمون چاري: محمد کبير حتمل د پوهنې وزارت د نشراتو او اطلاعاتو رئيس



بسم الله الرحمن الرحيم

د پوهنې د وزیر پیغام

د لوی خدای ﷻ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر گاڼه یې سمبال کړ. ډیر درود دې وي د اسلام پر گران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی. ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غورول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختگونو سره اوږه په اوږه د ټولنې له اړتیاوو سره سم تالیف کېږي. درسي کتابونه باید د منځپانگې له مخې خورا بډای وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولېږدوي.

دغه کتاب چې اوس ستاسو په واک کې دی، د همدغو پورته ځانگړنو پر بنسټ چمتو او تالیف شوی دی. د پوهنې وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هویت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختگونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پیرزونې د فرهنگ دودول، د هیواد پالنې او د مینې او محبت د حس پیاوړی کول، بښنه او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي.

درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروگرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جگړه خپله دنده گرځولی، دوستانه هیله لرم د تعلیمي نصاب په دقیق او مخلصانه تطبیق کې د هیواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هیواد د زده کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هیڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لاینه والي کې د پوهنې له وزارت سره مرسته وکړي.

لازمه بولم چې له ټولو پوهو مولفینو او د پوهنې د وزارت له اداري او فني کارکوونکو څخه چې د دغه کتاب په چمتو کولو کې یې زیار ایتلی او له ټولو ملي او نړیوالو بنسټونو څخه چې د درسي کتابونو د چاپ او ویش په برخه کې یې مرسته کړی، مننه وکړم.

په پای کې له لوی خدای ﷻ څخه غواړم چې په خپله بې پایه مهرباني له مور سره د پوهنې د سپیڅلو ارماتونو په لاسته راوړلو کې مرسته وکړي. انه سمیع قریب مجیب.

د پوهنې وزیر

دوکتور اسدالله حنیف بلخي



لیک لړ

مخ	لوست	د لوست شمېره
۱	د نبوي احاديثو مقام	لومړی لوست
۳	د احاديثو ډولونه	دویم لوست
۵	شفاعت	درېم لوست
۷	د اصحابو مقام	څلورم لوست
۹	قسم خوړل	پنځم لوست
۱۱	د قسم ډولونه	ښپږم لوست
۱۳	شرک	اوم لوست
۱۵	د شرک ډولونه	اتم لوست
۱۷	ریا	نهم لوست
۱۹	شرعي حکمونه (۱)	لسم لوست
۲۱	شرعي حکمونه (۲)	یوولسم لوست
۲۳	د غسل فرضونه	دوولسم لوست
۲۵	د غسل موجبات	دیارلسم لوست
۲۷	روژه	خوارلسم لوست
۲۹	د روژې فرضیت	پنځلسم لوست
۳۱	د روژې ډولونه	شپاړسم لوست
۳۳	د روژې فاسدوونکي	اولسم لوست
۳۵	تراویح	اته لسم لوست



مخ	لوست	د لوست شمېره
۳۷	اعتکاف	نولسم لوست
۳۹	د فطر صدقه	شلم لوست
۴۱	زکات	یوویستم لوست
۴۳	د زکات نصاب	دوه ویستم لوست
۴۷	د غلو، دانو او مېوو زکات	درې ویستم لوست
۴۹	د څارویو زکات	څلور ویستم لوست
۵۱	د زکات مستحقین	پنځه ویستم لوست
۵۳	حج	شپږ ویستم لوست
۵۵	د حج مسایل	اوه ویستم لوست
۵۸	حیاء	اته ویستم لوست
۶۰	تواضع	نهه ویستم لوست
۶۲	صله رحمي	دېرشم لوست
۶۴	رېښتیا ویل	یو دېرشم لوست
۶۶	د مور او پلار اطاعت	دوه دېرشم - لوست
۶۸	اسراف	درې دېرشم لوست
۷۰	حجاب	څلور دېرشم لوست
۷۲	د صدقې فضایل	پنځه دېرشم لوست



د نبوي احاديثو مقام

د رسول الله ﷺ وينا، عمل او تقرير ته حديث ويل کېږي.

د پيغمبر ﷺ ويناوې وحې ده.

د پيغمبر ﷺ پيروي د الله تعالی پيروي ده، الله تعالی فرمايي: ﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ﴾ [النساء: ۵۹] ژباړه: اې مؤمنانو!

د الله او د رسول اطاعت وکړئ.

د کومو کارونو په کولو چې رسول الله ﷺ لارښوونه کړې هغه ترسره کوو او له کومو کارونو څخه يې چې منع کړې، له هغو څخه ډډه کوو، الله تعالی پدې اړه فرمايلي دي: ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ [الحشر: ۷]

ژباړه: په څه چې پيغمبر ﷺ تاسې ته امر کړی نو هغه ومنئ او له څه شي څخه يې چې منع کړي یئ، له هغه منعه شی.

د قرآن کریم ډېر حکمونه د رسول الله ﷺ په احاديثو کې بيان شوي

دي.



فعالیت

۱. د نبوونکي په مرسته د حضرت محمد ﷺ حیني احادیث د بېلگې په ډول بیان کړئ.
۲. په خپل ژوند کې له پیغمبر ﷺ څخه د پیروي-خو بیلگې ووايئ.
۳. د نبوونکي په مرسته د نبوي احادیثو د حینو کتابونو نومونه واخلي.

پوښتنې

۱. حدیث څه ته ویل کېږي؟
۲. الله تعالی مور ته د رسول الله ﷺ د حدیثو په هکله څه فرمایلي دي؟
۳. آیا د رسول الله ﷺ ویناوو او کړنو دواړو ته حدیث ویل کېږي؟
۴. آیت «يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ» وژباړئ.

کورنۍ دنده

زده کوونکي دې پورتنی دواړه آیتونه حفظ او ژباړه دې یې زده کړي.

د احادیثو ډولونه

د پیغمبر ﷺ حدیثونه په درې ډوله دي:

۱- قولي حدیث: د پیغمبر ﷺ ویناوو ته قولي حدیث ویل کېږي، لکه: رسول الله ﷺ فرمایلي دي: «المسلم من سلم المسلمون من لسانه ويده» رواه البخاری.

ژباړه: مسلمان هغه څوک دی، چې مسلمانان یې د ژبې او لاس له ضرر څخه په امن وي.

۲- فعلي حدیث: د رسول الله ﷺ کړنو ته فعلي حدیث ویل کېږي، لکه: «صلى رسول الله ﷺ، حين سافر ركعتين، وحين أقام أربعاً»
ژباړه: رسول الله ﷺ په سفر کې دوه رکعتونه لمونځ کاوه او چې مقيم به وو، بيا به یې څلور رکعتونه کاوه.

۳- تقريري حدیث: یو صحابي چې کوم کار د رسول الله ﷺ په وړاندې کړی وي او رسول الله ﷺ هغه کار بد نه وي گڼلی، دې ته تقريري حدیث ویل کېږي، لکه: په نبوي مسجد کې د حبشيانو لوبې چې د نېزو په وهلو سره یې کولې.

فعالیت

- په لاندې حدیثونو کې د وېنا، عمل او تقریر حدیثونه په گوته کړئ:
۱. یو سړي له رسول الله ﷺ څخه وپوښتل: کوم مسلمان غوره دی؟ پیغمبر ﷺ ورته وفرمایل: هغه څوک غوره دی چې مسلمانان یې د ژبې او لاس له ضرر نه په امان وي. رواه مسلم.
 ۲. رسول الله ﷺ د لوی اختر په ورځ لومړی لمونځ وکړ، بیا یې خطبه وویل، ورپسې یې څاروی حلال کړ. متفق علیه.

پوښتنې

۱. د پیغمبر ﷺ حدیثونه په څو ډوله دي؟
۲. قولي حدیث تعریف کړئ.
۳. فعلي حدیث تعریف کړئ.
۴. تقريري حدیث تعریف کړئ.

کورنۍ دنده

زده کوونکي دې پورتنۍ لوست په خپلو کتابچو کې ولیکي.

شفاعت

شفاعت سپارښتنې ته وايي .
الله ﷻ د قیامت په ورځ غوره خلکو ته د شفاعت اجازه ورکوي .
د الله ﷻ له اجازې پرته هېڅوک شفاعت نشي کولای .
ښک خلک به د مسلمانو گناهگارو شفاعت کوي .
شفاعت د گناه د بښلو او جنت د تللو لپاره کېږي .
هر پیغمبر به د خپل امت شفاعت کوي .
لومړی شفاعت به رسول الله ﷺ کوي .
د دې امت غوره خلک د شفاعت حق لري .
د قرآنکریم قاري به د خپلې کورنۍ د لسو غړو شفاعت کوي .
شهید د ۷۰ تنو شفاعت کوي .
نیک اعمال د مسلمان شفاعت کوي .
قرآنکریم د خپل لوستونکي شفاعت کوي .



فعالیت

- ۱- د ښوونکي په مرسته د شفاعت په اړه یو له بل سره خبرې وکړئ.
- ۲- د قرآن کریم قاري ته ولې د شفاعت حق ورکول کیږي؟ پدې هکله په خپلو منځو کې خبرې وکړئ.
- ۳- په دنیا کې د نیکو خلکو په هکله سپارښتنه څنگه ده؟ پدې هکله د ښوونکي معلومات ځان سره شریک کړئ.

پوښتنې

- ۱- شفاعت څه ته ویل کیږي؟
- ۲- پیغمبران به د چا شفاعت کوي؟
- ۳- شهید د څو کسانو شفاعت کولای شي؟
- ۴- قرآن کریم د چا شفاعت کوي؟

کورنۍ دنده

زده کوونکي دې د کورنۍ له غړو سره د شفاعت په اړه خبرې وکړي.

د اصحابو مقام

اصحاب د صحابي جمع ده.

صحابي: هغه چا ته ويل كيږي، چې پيغمبر ﷺ يې ليدلی وي، په هغه يې ايمان راوړی وي او د ايمان په حالت کې وفات شوی وي. اصحابو کرامو رضي الله عنهم له رسول الله ﷺ سره د دين په خپرولو کې ډېر زيارونه گاللي او پدې لار کې يې هر ډول مالي او ځاني قربانۍ ورکړې دي.

اصحاب رضي الله عنهم د اسلامي امت تر ټولو غوره خلک دي. د رسول الله ﷺ اصحاب د هدايت مشالونه دي، د هغوی په پیروي کې مسلمانان سمه لار مومي. رسول الله ﷺ مور ته له اصحابو سره د مينې او اخلاص لارښوونه کړې ده.

مور ټولو صحابه کرامو رضي الله عنهم ته درناوی لرو. اصحابو ته بد ويل او د هغوی توهين کول لويه گناه ده. مشهور صحابه لکه: حضرت ابوبکر صديق، حضرت عمر فاروق، حضرت عثمان، حضرت علي، حضرت زبير، بي بي خديجة الكبرى، بي بي عايشه او بي بي فاطمة الزهراء رضي الله تعالى عنهم او داسې نور دي.



فعايت

- ۱- له رسول الله ﷺ خه د اسلام دين چا زده كړ؟ او بيا يې نورې نړۍ ته څنگه ورساوه؟ پدې هكله خبرې وكړئ.
- ۲- هغه كوم اصحاب دي چې په دنيا كې پرې د جنت زيږي شوي؟ نومونه يې واخلي.
- ۳- هغه كوم اصحاب دي چې تر ټولو يې لومړی اسلام راوړی دی؟ پدې هكله د ښوونكي معلومات له ځان سره شريك كړئ.

پوښتي

- ۱- اصحاب چا ته ويل كېږي؟
- ۲- رسول الله ﷺ خپل امت ته د صحابه وو په هكله د څه شي سپارښتنه كړې ده؟
- ۳- د څو مشهورو اصحابو نومونه واخلي.

كورنۍ دنده

زده كوونكي دې پورتنی لوست په خپلو كتابچو كې وليكي.

قسم خوړل

مسلمان بايد له بي حايه قسم خوړلو څخه ډډه وکړي.

بي حايه قسم خوړل د منافق نښه ده.

که چېرې مسلمان قسم خوړلو ته اړ شي، نو د الله تعالی په نومونو او يا صفتونو دې قسم وکړي، پدې هکله رسول الله ﷺ فرمايي: «مَنْ كَانَ

حَالِفًا فَلْيَحْلِفْ بِاللَّهِ أَوْ لِيَصْمُتْ» رواه البخاري

ژباړه: که څوک قسم کوي، نو په الله تعالی دې قسم وکړي او يا دې

پټه خوله پاتې شي.

د قسم له الفاظو څخه حینې يې دا دي:

۱- وَاللَّهِ. ۲- بِاللَّهِ. ۳- تَاللَّهِ. ۴- بِعِزَّةِ اللَّهِ. ۵- بِكَلَامِ اللَّهِ همدارنگه په

قرآن کریم هم قسم خوړل روا دي.

په اولاد په سر، په زیارت، آسمان، مسجد او داسې نورو شیانو قسم

خوړل، لویه گناه ده او پیغمبر ﷺ مور ترې منع کړي یو.



فعالیت

- ۱- د بنوونکي په مرسته ځينې هغه حالتونه بيان کړئ چې خلک پکې بې ځايه قسم کوي.
- ۲- آیا خپل ملگري سره په نه خبرو کولو قسم کول روا دي؟ پدې هکله خبرې وکړئ.
- ۳- د لوست حديث له يادو ووايئ.

پوښتنې

- ۱- بې ځايه قسم خوړل د څه شي نښه ده؟
- ۲- که مسلمان قسم خوړولو ته اړ شي، نو په څه شي به قسم خوري؟
- ۳- رسول الله ﷺ د قسم خوړلو په اړه څه فرمايلي دي؟
- ۴- آیا د الله تعالی له نومونو او صفتونو پرته په نورو شيانو قسم خوړل گناه ده؟

کورنۍ دنده

زده کوونکي دې پورتنۍ لوست په خپلو کتابچو کې وليکي.

د قسم ډولونه

قسم په درې ډوله دی:

۱- لغوه قسم: بې له قصده قسم خوړلو ته لغوه قسم ویل کېږي، لکه
ځینې خلک چې د عادت له مخې په خبرو کې وایي: والله داسې وو
او قسم کولو ته یې اراده نه وي.

په لغوه قسم کې گناه او کفارہ نه لازمیږي.

۲- منعده قسم: په راتلونکې زمانه کې د یو کار په کولو او یا نه کولو
باندې قسم خوړلو ته منعده قسم ویل کېږي.

که څوک وروسته په خپل قسم کې پاتې نشو، بلکې د خپل قسم خلاف
کار یې وکړ، نو په ده باندې کفارہ لازمیږي.

۳- غموس قسم: قصداً په دروغو د تېر وخت د یو کار په کېدلو او یا نه
کېدلو قسم خوړلو ته غموس قسم ویل کېږي.

لکه: څوک ښه خبر وي، چې دا کار ندی شوی، خو بیا هم قصداً په
دروغو قسم خوري چې دا کار شوی دی.

غموس قسم انسان دوزخ ته داخلوي.

غموس قسم لویه گناه ده، کفارہ نه لري، بلکې انسان به الله تعالی ته
تل ژړا اوزاری کوي، خویې دا گناه ورته وښي.

فعالیت

- ۱- په نوبت سره د لغوه، منعقدہ او غموس قسمونو بېلگې بیان کړئ.
- ۲- د چا پر حق سترگې پټول، او قسم پرې خوړل. دا کوم ډول قسم دی؟
پدې هکله خبرې وکړئ.

پوښتنې

- ۱- قسم په څو ډوله دی؟
- ۲- لغوه قسم کوم دی؟
- ۳- منعقدہ قسم بیان کړئ.
- ۴- غموس قسم تعريف کړئ.

کورنۍ دنده

زده کوونکي دې د قسم ډولونه په خپلو کتابچو کې وليکي.

شرک

شرک له ټولو گناهونو څخه لويه گناه ده.

الله تعالیٰ مشرک ته بښنه نه کوي، الله تعالیٰ پدې اړه فرمايي: ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ [النساء: ۴۸]

ژباړه: الله يوازې شرک نه بښي، له شرک پرته نورې گناوې چې چا ته يې خوښه شي وربښي يې.

مور بايد له شرکي اعمالو څخه ډډه وکړو، لکه:

- ۱- له الله تعالیٰ پرته د بل چا عبادت کول.
 - ۲- له الله تعالیٰ سره په ذات او صفاتو کې څوک شریک گڼل.
 - ۳- ساحر او کوډگرو ته تلل او باور پرې کول.
 - ۴- له الله تعالیٰ پرته بل چا ته بې له اسبابو د غیبو علم ثابتول.
 - ۵- په نېکو عملونو کې ریا کول.
 - ۶- له اسبابو پرته له مخلوق څخه مرسته غوښتل.
- که چېرې مشرک له شرک څخه توبه وکړي الله تعالیٰ يې توبه قبلوي.

فعالیت

بحث پرې وکړئ:

- ۱- کائنات چا پیدا کړي؟ لمر، ځمکه او ستوري چا په هوا کې درولي؟
بارانونه څوک وروي؟ نو د عبادت لایق څوک دی؟
- ۲- له اسبابو پرته له مخلوق څخه د مرستې غوښتلو څو مثالونه ووايئ.

پوښتنې

- ۱- آیا شرک تر ټولو لویه گناه ده؟
- ۲- څوک چې مشرک مړ شي، آیا الله تعالی هغه ته بښنه کوي؟
- ۳- کوم عملونه شرک بلل کېږي؟
- ۴- آیا په ژوند کې د مشرک توبه قبلېږي؟

کورنۍ دنده

زده کوونکي دې پورتنۍ لوست په خپلو کتابچو کې وليکي.

د شرک ډولونه

شرک په دوه ډوله دی.

۱- اکبر (لوی) شرک.

۲- اصغر (کوچنی) شرک.

له الله تعالی سره په عبادت کې شریک پیدا کولو ته اکبر (لوی) شرک ویل کېږي.

اکبر شرک انسان له اسلامه باسي او د تل لپاره به په دوزخ کې وي.
اصغر (کوچنی) شرک هغه گناهونه دي، چې په احادیثو کې د شرک نسبت ورته شوی وي، تر څو خلک ترې ځان وساتي.
اصغر شرک لویه گناه ده، خو انسان له اسلامه نه باسي.
اصغر شرک لکه: له الله تعالی پرته پر بل شي قسم خوړل او ریا کول.

فعالیت

- ۱- د بنوونکي په مرسته په نوبت سره د اکبر او اصغر شرک خو مثالونه بیان کړئ.
- ۲- ریا ولې اصغر شرک بلل کيږي؟ پدې هکله د بنوونکي معلومات له ځان شریک کړئ.

پوښتنې

۱. شرک په څو ډوله دی؟
۲. اکبر (لوی) شرک کوم دی؟
۳. اصغر (کوچنی) شرک کوم دی؟
۴. آیا لوی شرک مسلمان له اسلام څخه باسي؟
۵. آیا ریا ته شرک ویل کېدای شي؟

کورنۍ دنده

زده کوونکي دې پورتنی لوست په خپلو کتابچو کې ولیکي.

ريا

حان بښودنې ته ریا وایي، مور بڼه کارونه د الله لپاره کوو. په ریا کارۍ کې ثواب نشته، حکه ریاکوونکی د الله ﷻ رضا نه غواړي.

اخلاص د نېک عمل د قبلیدو شرط دی، رسول الله ﷺ فرمایلي دي:
«إِنَّمَا الْأَعْمَالُ بِالنِّيَّاتِ» رواه البخاري

ژباړه: د عملونو ثواب تر نیت پورې اړه لري. ریا کول لویه گناه ده، رسول الله ﷺ فرمایي: حان بښودنه پټ شرک دی.

د خلکو پر وړاندې د فرض عملونو تر سره کول ریا نه گڼل کېږي. مور له ریا کارۍ نه حان ژغورو.

فعالیت

۱. د بنوونکي په مرسته د ریا په اړه یوله بل سره خبرې وکړئ.
۲. که څوک د دې لپاره صدقه ورکوي چې نوم یې په خلکو کې خپور شي، آیا د ده صدقه قبلېږي؟ پدې هکله په خپلو کې خبرې وکړئ.
۳. د ریا ضد څه شی دی؟ په گوته یې کړئ:
(رښتیا، اخلاص، قناعت)

پوښتنې

۱. ریا څه ته ویل کېږي؟
۲. آیا ریا لویه گناه ده؟
۳. رسول الله ﷺ د ریا په هکله څه فرمایلي دي؟

کورنۍ دنده

زده کوونکي دې د کورنۍ د غړو په مرسته د ریا په اړه خبرې وکړي.

شرعي حکمونه (۱)

د اسلام دين مور ته د ژوند په ټولو چارو کې لارښوونه کړې ده، هغه څه چې زموږ په گټه دي، مور ته يې د هغو د سرته رسولو امر کړی، او يا يې روا کړي دي، او هغه څه چې زموږ په زيان دي، له هغو څخه يې منع کړي يو.

د شريعت حکمونه په دوه ډوله دي:

۱. اوامر:

اوامر: هغو حکمونو ته وايي چې الله تعالی يې په سرته رسولو امر کړی دی.

۲. نواهي:

نواهي: هغو حکمونو ته وايي چې شريعت ترې منعه کړې ده، کول يې گناه او الله تعالی پرې ناراضه کيږي.

اوامر د اهميت له مخې په لاندې برخو ویشل کيږي:

فرض: هغه حکم ته ويل کيږي چې په سرته رسولو يې مور مکلف يو، کول يې ثواب، پريښودل يې گناه ده او انکار ترې کفر دی، لکه پنځه وخته فرض لمنځونه او فرضي روژه.

واجب: د فرضو په څير، کول يې حتمي او ثواب لري، پريښودل يې گناه ده او منکر يې فاسق بلل کيږي، لکه د اختر لمونځ، د وترو لمونځ، د قنوت دعا ويل.

سنت: هغه حکم ته ویل کیږي چې کول یې ثواب او پرېښودل یې ملامتی ده، لکه د ماسپښین شپږ رکعتہ سنت لمونځ، څلور له فرضو مخکې او دوه وروسته.

مستحب: هغه عمل ته ویل کیږي چې کول یې ثواب لري، او پرېښودل یې نه گناه او نه ملامتی لري.

مباح: هغه عمل ته ویل کیږي چې په کولو او پرېښودلو کې یې گناه نه وي، لکه ښکار کول.



۱. د ښوونکي په مرسته د فرضو، سنتو، مستحبو او مباحو څو نور مثالونه ووايئ.
۲. د لاندنيو چارو حکم ووايئ :
(اسراف، حج، غیبت، زکات، غلا، سلام اچول)



۱. شرعي حکمونه په څو ډوله دي؟
۲. فرض کوم حکم ته ویل کیږي؟
۳. سنت او مستحب کوم حکمونه دي؟
۴. مباح څه ته ویل کیږي؟



زده کوونکي دې د یاد لوست متن په خپلو کتابچو کې ولیکي.

شرعي حکمونہ (۲)

د اسلام دين مور له هغو کارونو څخه منع کړي يو چې کول يې زموږ په زيان دي، علماوو ناروا کارونه په دوو برخو ويشلي دي، چې لاندې بيانېږي:

۱- حرام: هغه عمل ته ويل کيږي چې پرېښودل يې فرض وي، لکه قتل، غلا، غيبت او داسې نور.

۲- مکروه: هغه عمل ته وايي چې په شريعت کې بد گڼل شوی وي. مکروه په دوه ډوله دی:

الف: تحريمي مکروه: هغه عمل ته ويل کيږي چې له سرته رسولو څخه يې شريعت منعه کړې وي، کول يې گناه لري، خو له حرام څخه را ښکته وي، لکه د اودس ماتي په وخت کې قبلي ته مخ کول او په لمانځه کې ويښتان سمول.

ب: تنزيهي مکروه: هغه عمل ته ويل کيږي چې پرېښودل يې غوره وي، په کولو کې يې گناه نه وي، لکه دويم رکعت له لومړي رکعت څخه اوږدول.

فعالیت

۱. زده کوونکي دې په دوو ډلو وویشل شي، یوه ډله دې د حرامو پنځه مثالونه ووايي، دویمه ډله دې د مکروهو پنځه مثالونه ووايي.
۲. حرام له مکروه څخه څه توپیر لري؟ پدې هکله خبرې وکړئ.

پوښتنې

۱. حرام څه ته ویل کیږي؟ یو مثال یې ووايئ.
۲. آیا تحریمي مکروه پیژنئ؟ دوه مثالونه یې ووايئ.
۳. تنزیهي مکروه څه ته ویل کیږي؟ څو مثالونه یې په لمانځه کې ذکر کړئ.
۴. د حرامو او فرضو ترمنځ څه توپیر دی؟

کورنۍ دنده

زده کوونکي دې د لوست متن په خپلو کتابچو کې وليکي.

د غسل فرضونه

د ټول بدن پرمینځلو ته غسل ویل کیږي.

د غسل فرضونه:

په غسل کې درې فرضونه دي:

۱. **مضمضه:** په خوله کې د اوبو اچولو او غرغره کولو ته مضمضه ویل کیږي.

۲. **استنشاق:** په پوزه کې د اوبو اچولو او بیرته لرې کولو ته یې استنشاق ویل کیږي.

۳. **د ټول بدن پرمینځل:** پداسې توګه چې په سر اوبه اچوي او ټول بدن وینځي، خو په ټولو اندامونو اوبه تېرې شي او د بدن هېڅ برخه وچه پاتې نشي.

یادونه: د بنځو لپاره د وېستانو بیخ پرمینځل کفایت کوي، د کوڅیو پرانیستل ضرور نه دي.

فعالیت

۱. د ښوونکي په مرسته د غسل د گټو په هکله مباحثه وکړئ.
۲. د غسل د آدابو په هکله په خپلو منځو کې خبرې وکړئ.

پوښتنې

۱. غسل تعريف کړئ.
۲. په غسل کې څو فرضونه دي؟
۳. مضمضه او استنشاق څه ته وايي؟
۴. آیا په غسل کې د ښځو لپاره د کوڅیو پرانیستل فرض دي؟

کورنۍ دنده

زده کوونکي دي د لوست پوښتنې په خپلو کتابچو کې ځواب کړي.

د غسل موجبات

هغه څه چې له کبله يې پر مسلمان غسل لازميږي، د غسل موجبات بلل کېږي.

غسل په دوه ډوله دی:

الف: فرض غسل . ب: سنت غسل.

الف: فرض غسل: په هر عاقل او بالغ مسلمان باندې په لاندې حالتونو

کې غسل فرض کېږي:

- احتلام: يعنی په خوب کې غسل لازميدل.
 - جماع: د بنځې او خاوند کور والی او مباشرت.
 - حيض: د بنځې مياشتنۍ ناروغي.
 - نفاس: د ماشوم زيږېدنې وروسته د مور ناروغي.
- ب: سنت غسل:** په لاندې وختونو کې غسل سنت دی:
۱. د جمعي د لمانځه لپاره غسل کول.
 ۲. د اخرونو د لمنځونو لپاره غسل کول.
 ۳. له احرام تړلو نه مخکې غسل کول.



بحث پڙي وکړئ:

- ۱- د اسلام دين پاکی ته څومره ارزښت ورکوي؟
- ۲- که فرض غسل ونه شي، آیا لمونځ کيږي؟
- ۳- د غسل د گټو په هکله په خپلو منځو کې خبرې وکړئ.



۱. غسل په څو ډوله دی؟ بيان يې کړئ .
۲. په کومو حالتونو کې غسل فرض کيږي؟
۳. په کومو حالتونو کې غسل سنت دی؟



زده کوونکي دې د لوست پوښتنې په خپلو کتابچو کې ځواب کړي .

روژه

د روژې تعريف: له سپيده داغ (صبح صادق) نه تر لمر پريوتو پورې له خوراک، څښاک او جماع څخه د عبادت په نيت ځان ساتلو ته روژه وايي.

روژه د اسلام له پنځو بناوو څخه ده.

رسول الله ﷺ د روژې په هکله داسې فرمايلي دي:

(د روژه نيوونکي لپاره دوې خوبې دي: يوه خوبې يې د روژه ماتي او بله يې د قيامت په ورځ له الله تعالی سره د ملاقات پر وخت) رواه مسلم .

د روژې گټې:

- د روژې په نيولو سره د مسلمان ايمان غښتلی کيږي.
- روژه د مسلمان سپر دی، له دوزخ څخه يې ژغوري.
- روژه نيول د انسان روغتيا ته ډيرې گټې رسوي.
- د روژې په نيولو سره د مسلمان په زړه کې ترحم پيدا کيږي.
- روژه انسان ته د صبر او امانتدارۍ درس ورکوي.

فعالیت

۱. د روژې د پیل او پای د وختونو په هکله مباحثه وکړئ.
۲. کوم شیان د روژې ماتوونکي دي؟ پدې اړه خپلو منځوکې مباحثه وکړئ.

پوښتنې

۱. روژه څه ته ویل کیږي؟
۲. روژه نیول څه گټې لري؟ بیان یې کړئ.
۳. روژه نیول روغتیا ته څنګه گټه رسوي؟

کورنۍ دنده

زده کوونکي دې د روژې د گټو په هکله یوه مقاله ولیکي.

د روژې فرضیت

د رمضان میاشتي روژه نیول پر هر عاقل، بالغ، مسلمان باندي فرض دي.

د فرضیت دلیل:

الله تعالی فرمایلي دي: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ﴾. البقره (۱۸۳) آیت.

ژباړه: ای مؤمنانو! پر تاسو روژه فرض کړای شوې ده، لکه چې له تاسو نه په مخکینيو خلکو فرض وه، د دې لپاره چې پرهیزگار شئ.

د رمضان د میاشتي فضیلتونه:

- په رمضان میاشت کې قرآن کریم نازل شوی دی.
- د رمضان د میاشتي په هکله رسول الله ﷺ داسې فرمایلي دي:
- د رمضان میاشتي په راتلو سره د جنت دروازي پرانیستل کېږي، د دوزخ دروازي بندېږي او لوی شیطانان تړل کېږي.
- دا میاشت د صبر میاشت ده، چې بدل یې جنت دی.
- دا میاشت د برکت میاشت ده، د مسلمان رزق پکې زیاتېږي، لومړی لسيزه یې د رحمت، دویمه لسيزه یې د بښني او وروستی لسيزه یې له دوزخ نه د خلاصون وسیله ده.

فعالیت

- ۱- روزہ ولی د صبر میاشت دہ؟ بحث پری وکری.
- ۲- د روژې لومړۍ لسيزه د رحمت، دویمه یې د بښنې او دریمه یې له دوزخ څخه د خلاصون وسیله ده، دا عبارت شرحه کړی.

پوښتنې

۱. روزہ پر چا فرض ده؟
۲. د روژې د فرضیت دلیل ووايي.
۳. پورتنی آیت وژباړی.
۴. د روژې د میاشتي فضیلتونه ووايي.

کورنۍ دنده

زده کوونکي دې د رمضان میاشتي د فضایلو په هکله مقاله ولیکي.

د روژې ډولونه

روژه د حکم له پلوه په لاندې ډولونو ویشل شوې ده:

۱- فرض ۲- واجب ۳- سنت ۴- ناروا.

۱- فرض روژه، لکه د رمضان د میاشتې او د نذر روژې نیول.

۲- واجب روژه، لکه د نفلي روژې له فاسدېدو وروسته قضائي راورل.

۳- سنت روژه، په لاندې وختونو کې روژه نیول سنت دي:

- د محرم د میاشتې د نهمې او لسمې ورځې روژه نیول.

- د شوال د میاشتې شپږ ورځې روژه نیول.

- د عرفې د ورځې روژه نیول.

- په هره اوونۍ کې د دوشنبې او پنجشنبې د ورځو روژه نیول.

- د هرې قمري میاشتې د دیارلسمې، خوارلسمې او پنځلسمې ورځې

روژه نیول.

۴- ناروا روژه، لکه د شک د ورځې روژه نیول چې د رمضان میاشت

ثابته شوې نه وي او خلک یې د فرض روژې په نیت ونیسي، داسې

روژه نیول ناروا او نیوونکی یې گناه کار دی.

- همداراز د دواړو اخترونو په ورځو کې روژه نیول، ناروا دي.

فعالیت

۱. د نبوونکي په مرسته هغه ورځې چې روژه نیول پکې ثواب لري، په گوته کړئ.
۲. د هغو ورځو په هکله مباحثه وکړئ، چې روژه نیول پکې ناروا دي.

پوښتنې

۱. روژه د حکم له پلوه په څو ډوله ده؟
۲. د فرض روژې یو مثال وواياست.
۳. په کومو ورځو کې روژه نیول سنت دي؟
۴. په کومو وختونو کې روژه نیول ناروا دي؟

کورنۍ دنده

زده کوونکي دې د کورنۍ د غړو په مرسته د شوال میاشتې او عرفې ورځې د روژې نیولو فضایل په خپلو کتابچو کې ولیکي او بیا دې په ټولگي کې ولولي.

د روژې فاسدوونکي

هر هغه څه چې روژه ورباندې ماتېږي، د روژې فاسدوونکي ورته ويل کېږي.

د روژې فاسدوونکي په لاندې ډول دي:

۱. په قصد سره خوراک او څښاک کول: په ورځ کې په قصد سره خوراک او څښاک کولو سره روژه ماتېږي، خو که چېرې د نسيان په حالت کې څه وخورې يا وڅښې، روژه يې نه فاسدېږي.

۲. په قصد سره قی کول: که چېرې روژه نیوونکی په ډکه خوله قصداً قی وکړي، روژه يې فاسدېږي، خو که د ناروغۍ له کبله يې قی وکړ، روژه يې نه فاسدېږي.

۳. حیض: د بنځې میاشتنۍ ناروغۍ را تللو سره روژه فاسدېږي، بنځو ته جواز نلري چې د حیض پر مهال روژه ونيسي.

۴. نفاس: که بنځه د روژې په حالت کې ماشوم وزېږوي، روژه يې فاسدېږي او تر ټاکلې مودې پورې روژه نیول هم ورته روا نه دي.

۵. جماع (کور والی): په روژه کې د ورځې د بنځې او خاوند کور والي سره روژه فاسدېږي.

فعالیت

۱. د روژې د فاسدوونکو په هکله په خپلو منځو کې مباحثه وکړئ.
۲. د ناروغۍ له کبله په پیچکاري کولو سره روژه نه فاسدېږي. پدې هکله په خپلو منځو کې بحث وکړئ.

پوښتنې

۱. د روژې فاسدوونکي څه ته وايي؟
۲. آیا د نسیان په حالت کې د خوراک له امله روژه ماتېږي؟
۳. په کوم حالت کې قی روژه ماتوي؟
۴. آیا بنځې ته د حیض او یا نفاس په حالت کې روژه نیول روا دي؟

کورنۍ دنده

زده کوونکي دې پورتنۍ پوښتنې په خپلو کتابچو کې ځواب کړي.

تراويح

د رمضان په مياشت كې شل ركعته تراويح كول مؤكد سنت دي. د ماخوستن د فرض لمانځه وروسته دوه دوه ركعته تراويح ادا كيږي.

په جماعت سره د تراويح لمونځ كول ثواب لري. رسول الله ﷺ او صحابه وو رضي الله عنهم تراويح په جماعت سره ادا كړي دي.

حضرت عمر رضي الله عنه د خپل خلافت په وخت كې مسلمانانو ته د شل ركعته تراويحو كولو لارښوونه وكړه.

په تراويحو كې امام په جهر سره قراٲت لولي. په تراويحو كې د ٲول قرآن كريم لوستل مستحب دي. په يوازې ٲول (ځانته) تراويح كول هم روا دي.

فعالیت

۱. آیا کله مو د تراویح په لمانځه کې گډون کړی؟ له نورو لمونځونو سره څه توپیر لري؟
۲. امام باید په تراویحو کې قرآن کریم څنگه ولولي؟ پدې هکله د ښوونکي معلومات له ځان سره شریک کړئ.

پوښتنې

۱. تراویح په کوم وخت کې ادا کیږي؟
۲. تراویح څنگه ادا کیږي؟
۳. د تراویحو لمونځ څه حکم لري؟
۴. حضرت عمر رضی اللہ عنہ د څو رکعتونو تراویحو لارښوونه کړې ده؟

کورنۍ دنده

زده کوونکي دې پورتنۍ پوښتنې په خپلو کتابچو کې ځواب کړي.

اعتكاف

اعتكاف په لغت كې په يو حای كې پاتې كېدو ته وايي. په اصطلاح كې: په جومات كې د عبادت په نيت وخت تېرولو ته اعتكاف ويل كېږي.

د رمضان مياشتې په وروستيو لسو ورځو كې اعتكاف كول كفايي سنت دي. رسول الله ﷺ به هر كال د روژې مياشت په وروستيو لسو ورځو كې اعتكاف كاوه.

د اعتكاف شرطونه:

۱. اسلام: اعتكاف كوونكى بايد مسلمان وي.
 ۲. عقل: اعتكاف كوونكى بايد عاقل وي، د ليوني اعتكاف نه صحيح كېږي.
 ۳. مسجد: اعتكاف بايد په مسجد كې ترسره شي، خو بنحې كولاى شي چې په خپل كور كې په ځانگړي حای كې اعتكاف وكړي.
 ۴. د اعتكاف نيت كول.
 ۵. له حيض او نفاس څخه پاكوالى.
- د اعتكاف په هكله ځينې مسايل:
- اعتكاف كوونكى كولاى شي چې په لاندې حالتونو كې له جومات څخه ووځي:

۱. د قضاى حاجت لپاره .
۲. د جمعي د لمانځه د ادا كولو لپاره .
۳. د ضرورت لپاره، لكه د خوراك، څښاك او درملنې لپاره، چې بله چاره يې نه وي .

فعاليت

۱. په نوبت سره د اعتكاف تعريف او شرطونه په يادو ووايئ .
۲. په اعتكاف كې څه كول پكار دي؟ پدې هكله په خپلو منځو كې خبرې وكړئ .

پوښتنې

۱. اعتكاف څه ته وايي؟
۲. اعتكاف څه حكم لري؟
۳. رسول الله ﷺ په كومو وړځو كې اعتكاف كاوه؟
۴. د اعتكاف د صحت لپاره كوم شيان شرط دي؟
۵. په كوم وخت كې اعتكاف كوونكى له مسجد څخه وتلاى شي؟

كورنۍ دنده

زده كوونكي دې د اعتكاف شرطونه په خپل تعبير په كتابچو كې وليكي .

د فطر صدقه

د کوچني اختر د لومړۍ ورځې سهار له را ختلو سره سم د فطر صدقه واجبېږي، خو له دې نه مخکې د روژې په را رسېدلو سره يې هم ادا کول روا دي.

رسول الله ﷺ د فطر د صدقې (سرسايې) په هکله فرمايلي دي: د فطر صدقه د روژه نيونکي لپاره له گناهونو نه پاکي او د مسکينانو لپاره خوراک دی.

د فطر د صدقې اندازه:

- نيمه صاع غنم: چې له يوې کيلو او اته سوه گراموسره برابره ده.
- همداراز د پورتنې مقدار قيمت په افغانيو هم ورکول کېدای شي.

د فطر د صدقې شرطونه:

صدقه ورکوونکی بايد، مسلمان، آزاد او غني (د نصاب مالک) وي. پلار به له ځان او نورو نفقه خورو لکه بڼځې او اولادونو څخه صدقه ورکوي.

فعالیت

۱. د خپلې کورنۍ د غړو د سرسایې اندازه معلومه کړئ. پدې هکله خبرې وکړئ.
۲. ستاسې د کورنۍ مشر د فطر صدقه چا ته ورکوي؟ بیان یې کړئ.
۳. د فطر صدقه په کوم وخت کې ورکول کېږي؟ بحث پرې وکړئ.

پوښتنې

۱. د فطر صدقه کله واجبېږي؟
۲. د فطر صدقې په هکله پیغمبر ﷺ څه فرمایلي دي؟
۳. د فطر د صدقې مقدار ووايئ.
۴. د فطر صدقه پر چا واجبېږي؟
۵. آیا له کوچنیانو څخه د فطر صدقه ورکول کېږي؟

کورنۍ دنده

زده کوونکي دې پورتنۍ پوښتنې په خپلو کتابچو کې ځواب کړي.

زکات

زکات د اسلام مهم رکن دی، چې د هجرت په دویم کال فرض شوی دی.

زکات په لغت کې پاکوالي او زیادت ته وایي او په اصطلاح کې: هغه ټاکلې اندازه مال دی، چې د شریعت په بنوونه یې غنیان، اړو خلکو ته ورکوي.

الله تعالی مسلمانانو ته د زکات ورکولو حکم کوي: **﴿وَأَتُوا الزَّكَاةَ﴾** ژباړه: او زکات ورکړئ.

د زکات د فرضیت شرطونه:

په یوه مسلمان باندې هغه وخت زکات فرض کیږي چې لاندې شرطونه ولري:

۱. زکات ورکوونکی باید عاقل او بالغ وي.
 ۲. مال یې باید د نصاب کچې ته رسېدلی وي.
 ۳. مال به یې له بنسټیزو اړتیاوو لکه کور، سوارلی او کالیوڅخه اضافه وي.
 ۴. د چا پور به پرې نه وي.
 ۵. پر مال به یې یو کال تیر شوی وي، پرته له میوو او غلو څخه چې په هغو کې د کال تیریدل شرط نه دي.
- د زکات ورکولو گټې

- زکات ورکوونکی په زکات ورکولو سره خپل مال پاکوي او په پاتې مال کې يې الله تعالی برکت اچوي.
- زکات ورکول له فقر سره مبارزه او له اړو خلکو سره مرسته ده.
- زکات ورکوونکی د اړو خلکو دعا تر لاسه کوي.
- په زکات ورکولو سره د مسلمانانو په منځ کې مينه او محبت زياتيږي.

فعالیت

۱. د زکات د گټو په هکله بحث وکړئ.
۲. په زکات ورکولو سره د مسلمان مال پاکيږي. پدې هکله په خپلو منځو کې خبرې وکړئ.
۳. د زکات او صدقې تر منځ شته توپيرونه بيان کړئ.

پوښتنې

۱. زکات په لغت او اصطلاح کې تعريف کړئ.
۲. څه وخت په يوه مسلمان زکات ورکول فرض کيږي؟
۳. زکات ورکول څه گټې لري؟

کورنۍ دنده

زده کوونکي دې د کورنۍ د غړو په مرسته د زکات د گټو په هکله لنډه مقاله وليکي.

د زکات نصاب

نصاب: د مال هغې ټاکلې اندازې ته وايي چې د شريعت له مخې زکات پکې فرض کېږي.

که يو شخص له يوه کال راهيسې د ۵۹۵ گرامو سپينو زرو مالک وي او له اړتياوو څخه يې دا مال زيات وي، نو دا شخص بايد له هرو څلوېښتو گرامو څخه يو گرام سپين زر او يا يې قيمت (پيسې) زکات ورکړي.

هغه مالونه چې زکات ترې ورکول کېږي، په لاندې ډول دي:

۱. سپين او سره زر او اوسنۍ پيسې.

۲. معدنونه.

۳. د تجارت توکي.

۴. ميوې او غلې.

۵. څاروي.

د سپينو او سرو زرو نصاب:



الف: سپين زر: كله چې سپين زر دوه سوه درهمو او يا (۵۹۵) گرامو ته ورسېږي، ورسره د تير لوست شرطونه پوره کړي، زکات پکې فرض کېږي.

ب: سره زر: د سرو زرو نصاب (۲۰) مثقاله دی، چې يو مثقال (۲۵، ۴) گرامه وزن لري، نو (۲۰) مثقاله سره زر (۸۵) گرامه کېږي. که څوک د (۸۵) گرامو په اندازه سره زر ولري، کال پرې تير شوی وي او له بنسټيزو اړتياوو يې زيات وي، نو بايد له هرو څلوېښتو گرامو څخه يو گرام سره زر او يا يې قيمت زکات ورکړي.

يادونه: په اوسنيو پيسو کې هم د سپينو زرو د نصاب له مخې زکات

ورکول کيږي، نو که چيرې يو شخص د (۵۹۵) گرامو د قيمت په اندازه پيسې ولري، په ده باندې زکات لازمېږي.

زکات بايد څومره ورکړل شي؟

له سپينو زرو، سرو زرو او پيسو څخه دوه نيم سلنه (له هرو څلوېښتو واحدونو يو واحد) زکات ورکول کيږي.

فعاليت

۱. زده کوونکې دې دوې ډلې شي، په ترتيب سره دې يوه ډله د لوست په هکله، يو سوال مطرح کوي او بله ډله دې يې ځواب وايي.
۲. اوس مهال د (۵۹۵) گرامه سپينو زرو قيمت څومره افغانۍ کيږي؟ پدې هکله له ښوونکي څخه مرسته وغواړئ.

پوښتنې

۱. نصاب څه ته وايي؟
۲. په کومو مالونو کې زکات فرض کيږي؟
۳. د سپينو زرو نصاب څومره دی؟

۴. د سرو زرو نصاب څومره دی؟

۵. له پیسو څخه څنګه زکات ورکول کېږي؟



لاندنيو پوښتنو ته په ځواب ورکولو سره يوه مقاله وليکئ چې تر اتو

کړښو کمه نه وي:

۱- زکات ولې يوازې پر غنيانو فرض دی؟

۲- زکات ولې يوازې اړو خلکو ته ورکول کېږي؟

۳- زکات په ټولنه کې څنګه د خواخوږۍ او يووالي احساس را

ټوکوي؟

د غلو، دانو او میوو زکات



په تیر لوست کې مو زده کړل چې د ځمکې په حاصلاتو او میوو کې د زکات ورکولو لپاره نصاب او د کال تیریدل شرط ندي، نو کله چې فصل را ټول شي، که زیات او یا کم وي، باید زکات ترینه ورکړل شي. ځمکه د حاصلاتو له مخې په دوه ډوله ده:

لومړی ډول:

هغه ځمکې چې د ارهټ یا ماشین په واسطه اوبه کېږي، له حاصلاتو څخه یې شلمه برخه زکات ورکول کېږي. د بیلگې په ډول له شلو منو غنمو څخه یې یو من غنم زکات ورکول کېږي.

دويم ډول:

هغه ځمکې چې په باران او يا روانو اوبو لکه ويالې او کاريز څخه خړوبېږي، له حاصلاتو څخه يې لسمه برخه زکات ورکول کېږي، يعنې له لس منه غنمو څخه يې يو من زکات ورکول کېږي. نورو نفقه خورو لکه بسجې او اولادونو څخه صدقه ورکوي.



۱. د خپلې سيمې ځمکې ته په کتلو سره دا جوته کړئ چې له حاصلاتو څخه يې لسمه او که شلمه برخه زکات ورکول کېږي؟
۲. که چېرې د ځمکې حاصلات ۱۰۰ منه غنم وي، بايد څومره زکات يې ورکړل شي؟ پدې هکله خبرې وکړئ.



۱. آیا په غلو دانو او میوو کې زکات شته؟
۲. آیا له غلو دانو او میوو څخه د زکات ورکولو لپاره نصاب او د کال تیریدل شرط دي؟
۳. له کومو میوو او حاصلاتو څخه لسمه برخه زکات ورکول کېږي؟
۴. له کومو حاصلاتو او میوو څخه شلمه برخه زکات ورکول کېږي؟



زده کوونکي دې پورتنۍ پوښتنې په خپلو کتابچو کې ځواب کړي.

د څارويو زکات



په اوبسانو، غواگانو او پسونو کې هغه وخت زکات فرض کېږي چې نصاب يې پوره کړی وي، يو کال پرې تير شوی وي او خريدونکي وي.

۱. د اوبسانو نصاب:

په پنځه څرنده اوبسانو کې زکات فرض کېږي، د پورته شرطونو په رعايتولو سره بايد له هغو څخه يو پسه او يا يې قيمت زکات ورکړل شي.

۲. د غواگانو او مینسو نصاب:

په ديرشو (۳۰) خريدونکو غواگانو او مینسو کې يو کلن خوسی او يا يې قيمت زکات ورکول کېږي.

۳. د پسونو او وزو نصاب:

په څلوېښتو (۴۰) څرنده پسونو او وزو کې یو پسه او یا یې قیمت زکات ورکول کېږي.

که چیرې څاروي له یاد شمیر څخه کم وي زکات پکې نه فرض کېږي.



۱. د هغو څارویو په هکله بحث وکړئ چې په کورونو کې ساتل کېږي. آیا له هغو څارویو څخه زکات ورکول کېږي؟
۲. آیا د پسونو او میرو په رڼه کې چې شمېر یې زیات وي زکات ترینه ورکول فرض دي؟ پدې هکله خبرې وکړئ.



۱. په څارویو کې کله زکات فرض کېږي؟
۲. د اوبنانو نصاب څومره دی؟
۳. د غواگانو او مینسو نصاب ووايئ.
۴. د پسونو او وزو نصاب څومره دی؟



زده کوونکي دې پورتنۍ پوښتنې په خپلو کتابچو کې ځواب کړي.



د زکات مستحقين

شريعت اته ډوله خلک د زکات مستحق بللي دي، يعنې دوی ته بايد زکات ورکړل شي، چې لاندې يې يادونه کيږي:

(فقيران، مسکينان، عاملين، مؤلفه القلوب، غلامان او وينځي، پوروري، مسافر او د الله په لار کې وتلي خلک).

۱. **فقيران:** فقيران هغه اړ او محتاج خلک دي، چې خپله سرمايه يې د دوی اړتيا نه پوره کوي، بايد دوی ته زکات ورکړل شي.

۲. **مسکينان:** مسکينان هغه اړ او محتاج خلک دي چې هيڅ مال نلري، د نورو خلکو مرستې ته زياته اړتيا لري.

۳. **عاملين:** هغو خلکو ته وايي چې د حکومت لخوا د زکات راټولولو دنده پر غاړه لري، که چيرې معاش ونلري نو دوی ته هم له زکات څخه يوه اندازه مال ورکول کيږي.

۴. **مؤلفه القلوب:** دوی تازه مسلمان شوي خلک دي، چې مسلمانان د دوی تايد ته اړتيا لري، نو اسلام ته د هڅونې په موخه له زکات څخه يوه برخه دوی ته ورکول کيږي.

۵. **غلامان او وينځي:** د غلامانو او وينځو د آزادۍ لپاره بايد زکات ورکړل شي.

۶. پوروري: هغه خلك چې پوروري دي، دوی د زكات اخيستلو مستحق دي.

۷. ابن السبيل: ابن السبيل هغه مسافر ته ويل كيږي چې د سفر پر مهال يې خپل مال ته لاس رسي نه وي او مرستې ته اړتيا لري.

۸. في سبيل الله: يعنې د الله په لار كې وتلو خلكو ته د زكات وركول، لكه مجاهدين او يا د ديني علومو زده كوونكي.



۱. د زكات د مستحقو خلكو په هكله په خپلو منځو كې مباحثه وكړئ.
۲. يوزده كوونكي دې د مستحق نوم واخلي او بل دې له ياده هغه تعريف كړي.



۱. زكات كومو خلكو ته وركول كيږي؟
۲. فقير او مسكين چا ته ويل كيږي؟
۳. عامل ته زكات وركول څه وخت جواز لري؟
۴. آيا مسافر او بندي ته زكات وركول كيږي؟



زده كوونكي دې پورتنۍ پوښتنې په خپلو كتابچو كې ځواب كړي.

حج



حج په لغت کې قصد ته وايي او په اصطلاح کې: د حج په مياشتو کې د الله ﷻ کور (کعبې) ته د ځانگړو عبادتونو په مقصد د مسلمان ورتگ ته حج ويل کيږي.

حج د اسلام پنځم رکن دی، د هجرت په نهم کال فرض شوی دی. هر توان لرونکی مسلمان بايد په ټول عمر کې يو ځل حج ادا کړي. حج زيات اجر او ثواب لري.

رسول الله ﷺ د حج په هکله فرمايي: که چيرې مسلمان د حج پر مهال له گناهونو او شخړو څخه ځان وساتي، له حج وروسته د ده ټول گناهونه بښل کيږي، لکه چې نوی مور زيږولی وي.

هر کال د نړۍ له گوټ گوټ څخه مسلمانان مکې مکرمې ته د حج لپاره راځي، د ابراهيم خليل الله او اسماعيل ذبيح الله ياد تازه کوي، د الله د کور څخه طواف او د صفا او مروه تر منځ سعی کوي.

د حج لپاره مسلمانان د احرام نيت ټري، د ذې الحجې په اتمه ورځ

حاجیان منی ته ځي او په نهمه ورځ يې په عرفات کې لمونځونه او دعاگانې کوي، له الله څخه د گناهونو بښنه غواړي، د لمر له پړوتلو وروسته مزدلفې ته راځي، هلته هم عبادت کوي، او په لسمه ورځ چې د لوی اختر ورځ ده حاجیان بیرته د بیت الله په لوري راگرځي، په منی کې په وړو وړو کانو باندې عقبه جمره ولي، ورپسې قرباني کوي او د سر ویستان خړیې او یا یې کموي، وروسته غسل کوي، جامې اغوندي او د بیت الله طواف کوي.

له طواف وروسته حاجیان بیرته منی ته ځي او په یوولسمه او دولسمه ورځ هم په منی کې جمرې ولي، چې پدې سره یې حج بشپړېږي.

فعلیت

۱. د حج په هکله په خپلو منځو کې مباحثه وکړئ.
۲. حاجیان په لاندې ځایونو کې څه ترسره کوي، بحث پرې وکړئ:
- صفا او مروه. - منی او عرفات. - مزدلفه.


پوښتنې

۱. حج په لغت او اصطلاح کې تعریف کړئ.
۲. حج کله فرض شو؟
۳. په کومه ورځ حاجیان عرفات ته ځي؟
۴. د حج په هکله پیغمبر ﷺ څه فرمایلي دي؟

کورنۍ دنده

زده کوونکي دې د کورنۍ د غړو په مرسته د حج په هکله لنډه مقاله ولیکي.

د حج مسايل



- حج د ځانگړو شرطونو په درلودلو سره پر مسلمان فرض کېږي. په حج کې ځينې فرض، ځينې واجب او ځينې سنت عملونه دي. د حج د فرضيت شرطونه:
۱. اسلام: حج پر مسلمان فرض دی، د کافر لخوا حج نه صحيح کېږي.
 ۲. عقل: حج پر عاقل مسلمان باندې فرض کېږي، ليوني باندې حج نشته دی.
 ۳. بلوغ: حج پر بالغ مسلمان فرض دی، صغیر باندې حج فرض نه دی.
 ۴. حریت: حج پر آزاد مسلمان باندې فرض کېږي، په غلام او وينځې باندې فرض نه دی.
 ۵. استطاعت: حج کوونکی بايد مالي توان ولري، حج ته د تگ او بېرته راتگ او د همدې مودې لپاره د کور د مصرف لپاره پانگه ولري او که ويې نلري، نو حج ورباندې فرض ندي.

۶. د حج وخت: شریعت د حج د ادا کولو لپاره ځانگړی وخت ټاکلی دی، چې د هجري قمري کال د دولسمې میاشتې (ذی الحجې) له اتمې ورځې پیل او په دولسمه ورځ یې پای ته رسیږي.



له یادې مودې پرته حج نه کېږي، خو په نورو وختونو کې مسلمانان مکې مکرمې ته د عمرې د ادا کولو لپاره ځي.

د حج فرضونه:

۱. **احرام ټول:** د حج لپاره نیت کولو ته احرام ویل کېږي، چې له هغه وروسته ځینې چارې پر حج کوونکي حرامېږي، لکه د گنډلو جامو اغوستل، بنکار کول، د ویستانو او نوکانو غوڅول.
۲. **په عرفات دریدل:** حاجیان د ذی الحجې میاشتې په نهمه ورځ د عرفات میدان ته ځي، هلته دعاوې او لمونځونه کوي او له لمر پریوتو وروسته بېرته راگرځي. په عرفات درېدل فرض دي.
۳. **د زیارت طواف:** د عقبې جمرې له ویشلو وروسته د اختر په لومړۍ ورځ حاجیان څاروي ذبحه کوي او له احرام څخه فارغېږي، له دې څخه وروسته د زیارت طواف کوي، چې دې طواف ته فرضي طواف هم ویل کېږي.

فعالیت

۱. په یادو د حج د فرضیت شرطونه ووايئ.
۲. د حج فرضونه په نوبت سره نورو ته واوروئ.
۳. آیا غیر بالغ حج کولای شي؟ پدې هکله په خپلو منځو کې خبرې وکړئ.

پوښتنې

۱. د حج شرطونه ووايئ.
۲. استطاعت څه ته ویل کیږي؟
۳. پر عرفات درېدل په کومه ورځ ترسره کیږي؟
۴. احرام څه ته وايي؟
۵. په حج کې څو فرضه دي؟

کورنۍ دنده

زده کوونکي دې پورتنۍ پوښتنې په خپلو کتابچو کې ځواب کړي.

حياء

حياً هغه ښه خوی دی چې انسان ښکړو کارونو ته هڅوي او له بدو کارونو څخه یې ژغوري.

حياً لرونکی شخص له الله تعالی او خلکو څخه شرمېږي، له بدو چارو ځان ساتي او ښکې چارې تر سره کوي.

رسول الله ﷺ د حياً په هکله داسې فرمایلي دي:

«الْإِيمَانُ بَضْعٌ وَسَبْعُونَ شُعْبَةً وَالْحَيَاءُ شُعْبَةٌ مِنَ الْإِيمَانِ».

ژباړه: ایمان څه د پاسه (۷۰) څانګې لري، او حياً د ایمان یوه څانګه ده.

حضرت محمد ﷺ مسلمانانو ته د حياً لرو سپارښتنه کړې ده.

یوه ورځ یوه صحابي خپل ورور ته د ډیرې حياً لرو له کبله نصیحت کاوه،

پدې وخت کې حضرت محمد ﷺ تیریده او د هغه نصیحت ته یې پام شو،

پنځمې ورته وفرمایل: پرې یې ږده! حياً سره تل خیر او نیمکرغي مل وي.

حياً د ایمان ښه ده، مسلمان تل حياً لرونکی وي او له بې حياً چارو

څخه ځان ساتي.

مسلمان تل له الله ﷻ څخه حياً کوي، حکمونه یې پر ځای کوي، خپله

ژبه له فحش او سپکو ویلو او کنځلو څخه پاکه ساتي.

مور باید تل حیا ولرو، ځکه بې حیایي انسان ناوړو کارونو ته هڅوي.

یادونه: د زده کړې پر مهال له ښوونکي څخه، له پوښتنې او ځواب ورکولو

ډډه کول حياً نه گڼل کېږي، باید زده کوونکي د آدابو په رعایتولو سره د

لوست په بهیر کې فعال گډون ولري.

همدارنگه له خلکو سره له خبرو ډډه کول او ځان گوښه کول هم حیا نه

گڼل کېږي.

په ژوند کې د حيا کولو خو بيلگې:

۱. مسلمان داسې جامې اغوندي چې ټول بدن يې پرې پټ شي، له نازکو او لنډو جامو څخه ډډه کوي.
۲. مسلمان سپکې او فحش خبرې نه کوي.
۳. مسلمان چاته کنځلې نه کوي.
۴. مسلمان څوک په بد نوم نه يادوي.
۵. مسلمان د الله تعالی او د خلکو پر وړاندې له ناروا کار څخه د حيا له کبله ډډه کوي.

فعاليت



۱. په ژوند کې د حيا اهميت او گټو په هکله په نوبت سره خبرې وکړئ.
۲. آيا په زده کړې کې له پوښتنې او ځواب ورکولو څخه ډډه کول حيا بلل کيږي؟ پدې هکله خبرې وکړئ.
۳. په جامو اغوستلو کې څرنگه حيا په پام کې نيول پکار دي؟ پدې هکله خبرې وکړئ.

پوښتنې



۱. حيا څه ته ويل کيږي؟
۲. رسول الله ﷺ د حيا په هکله څه فرمايلي دي؟
۳. آيا په زده کړه کې له پوښتنو او ځواب ورکولو نه ډډه کول حيا گڼل کيږي؟
۴. مسلمان له کومو خبرو څخه ځان ساتي؟

کورنۍ دنده



زده کوونکي دې د کورنۍ غړو په مرسته د حيا په هکله لنډه مقاله وليکي.

تواضع

د ژوند په ټولو چارو کې حق منل او له خلکو سره په نرمۍ او درناوي چلند کولو ته تواضع ويل کيږي.

د اسلام دين مور تواضع ته را بللي يو، رسول الله ﷺ فرمايلي دي:
«مَا تَوَاضَعَ أَحَدٌ لِلَّهِ إِلَّا رَفَعَهُ اللَّهُ»

ژباړه: هېڅوک د الله تعالی لپاره په درناوي او نرمۍ سره چلند نه غوره کوي، مگر الله تعالی يې اوچتوي.

په بل حديث کې رسول الله ﷺ داسې فرمايلي دي: الله ﷻ ما ته حکم کړی چې له خلکو سره په تواضع او احترام چلند کوی، تر څو خلک يو پر بل ځان غوره ونه گڼي او يو پر بل ظلم او تيری ونه کړي.

مور بايد له خلکو سره په خوره ژبه چلند وکړو، په هر وخت کې حق ته غاړه کېږدو او هيڅ وخت له حق نه سرغړونه ونکړو.

د ښوونکو، ټولگيوالو او گاونډيانو احترام وکړو، د مشرانو نصيحت واورو او عمل پرې وکړو.

د تواضع ضد کبر او لويي ده، کبر لويه گناه ده.

حضرت محمد ﷺ کبر داسې بيان کړی: کبر د حق نه منل او خلکو ته سپکاوی کول دي.

د بڼکلو او پاکو جامو اغوستل کبر نه گڼل کيږي، بلکې اسلام مور ته د پاکی او نظافت امر کوي.
د تواضع يوه نښه دا ده چې مسلمان په سلام اچولو کې لومړيتوب وکړي، بل ته د سلام اچولو منتظر پاتې نشي.



۱. د ښوونکي په مرسته د تواضع خو بیلگې بیان کړئ.
۲. مور او پلار سره څنگه رویه کول پکار دي؟ پدې هکله خبرې وکړئ.



۱. تواضع څه ته وايي؟ معنایې کړئ.
۲. د تواضع په هکله پیغمبر ﷺ څه فرمایلي دي؟
۳. د تواضع ضد څه شی دی؟
۴. کبر اولویي څه ته وايي؟
۵. آیا بڼکلي او پاکی جامې اغوستل کبر گڼل کيږي؟



زده کوونکي دې د لوست حدیثونه په خپلو کتابچو کې ولیکي.

صله رحمي

د خپلولۍ پالنه، خپلوانو سره نښکېنه، هغوی ته د خپل توان په اندازه گټه او خیر رسول، په ستونزو او غم کې ورسره مرسته کولو ته صله رحمي وايي.

د اسلام دين مور ته په صله رحمۍ امر کوي، خپلوانو سره د خپلولۍ پالنه پر هر مسلمان واجب ده او قطع کول يې لويه گناه ده.

حضرت محمد ﷺ د صله رحمۍ په هکله داسې فرمايلي دي: که څوک غواړي چې په روزۍ او عمر کې يې برکت پيدا شي، له خپلوانو سره دې صله رحمي وکړي.

مور او پلار سره صله رحمي له هر خپلوان څخه لومړيتوب لري.

د صله رحمۍ څو بيلگې:

۱. خپلوانو سره تگ او راتگ، له ژوند څخه يې ځان خبرول او د هغوی د خوشحاليو هڅه کول.

۲. د اړتيا په وخت کې هغوی سره هر ډول روا مرسته کول.

۳. خپلوانو ته نصيحت او سمه لاره ښوول.

۴. د خپلوانو په منځ کې د اتفاق او يووالي هڅه کول.

۵. هغوی سره ښه چلند کول او له بد چلند څخه ډډه کول.

۶. د خپلوانو احترام او عزت کول، په مينه او محبت سره هغوی ته

ښه راغلاست ويل.

د صله رحمی له گټو څخه:

۱. د صله رحمی پاللو سره مسلمان د الله رضا ترلاسه کوي.
۲. د صله رحمی له کبله د خپلوانو په منځ کې مینه او محبت زیاتېږي.
۳. صله رحمی په خلکو کې خوشحالي را منځ ته کوي.
۴. د صله رحمی پاللو سره د مسلمانانو ستونزې او غمونه کمېږي.
۵. صله رحمی د دښمنۍ او بغض مخه نیسي.

فعالیت

۱. د صله رحمی په هکله په خپلو منځو کې مباحثه وکړئ.
۲. د خپلوانو سره صله رحمی څنگه کیدای شي؟ پدې هکله د ښوونکي معلومات له ځان سره شریک کړئ.

پوښتنې

۱. صله رحمی څه ته وایي؟
۲. حضرت محمد ﷺ د صله رحمی په هکله څه فرمایلي دي؟
۳. د صله رحمی خوبیلگې ووايئ.
۴. د صله رحمی گټې ووايئ.

کورنۍ دنده

زده کوونکي دې د لوست حدیث شریف په خپلکو کتابچو کې ولیکي.

رښتيا ويل

رښتيا ويل د مسلمان نښه ده، الله تعالى مور ته د رښتيا ويلو لار ښوونه کوي او فرمايي: ﴿يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ﴾
(التوبة ۱۱۹ آيت)

ژباړه: اى مؤمنانو! له الله نه وويريرئ او رښتينو خلكو سره ملگري شئ.
رسول الله ﷺ فرمايي: تل رښتيا ووايئ، رښتيا ويل مسلمان له هلاکت څخه ژغوري. متفق عليه.

مور بايد په خپلو ويناوو او عملونو کې رښتيني واوسو.
کله چې خبرې کوو، تل بايد رښتيا ووايو، چا سره چې وعده کوو
بايد سرته يې ورسوو.

خلکو سره زموږ اړيکي بايد صادقانه وي، مور مور او پلار ته تل رښتيا
وايو، په ټولگي کې خپلو ټولگيو الو سره په رښتيا چلند کوو.
د رښتيا وپلو گټې:

۱. په رښتيا ويلو سره الله ﷻ رضا کېږي.
۲. رښتيا ويل مسلمان نیکو کارونو ته هڅوي، له بدو کارونو نه يې
ژغوري.

۳. په رښتيني انسان باندې خلک باور کوي.

۴. په رښتيا ويلو سره د انسان عزت زياتېږي.

۵. رښتيا ويل د نجات او خلاصون وسيله ده.

فعالیت

۱. د رښتیا ویلو په هکله په خپلو منځو کې مباحثه وکړئ.
۲. دروغ ویل څه زیانونه لري؟ بحث پرې وکړئ.

پوښتنې

الف:

۱. الله تعالی مور ته د رښتیا ویلو په هکله څه لارښوونه کوي؟
۲. رسول الله ﷺ د رښتیا ویلو په هکله څه فرمایلي دي؟
۳. مور باید په وینا او عمل کې څنګه واوسو؟
۴. رښتیا ویل څه ګټه لري؟ بیان یې کړئ.

ب: لاندې تش ځایونه په مناسبو کلمو سره ډک کړئ:

۱. مور باید په خپلو ویناوو او عملونو کې واوسو.
۲. رښتیا ویلو سره د انسان زیاتېږي.
۳. ویل د مسلمان نښه ده.
۴. په رښتیا ویلو سره الله ﷻ کیږي.

کورنۍ دنده

زده کوونکي دې د مور او پلار د حقونو په هکله لنډه مقاله ولیکي.

د مور او پلار اطاعت

د مور او پلار اطاعت پر هر مسلمان فرض دی. مور باید په روا کارونو کې د مور او پلار خبره ومنو. د الله رضا د مور او پلار په خوښۍ کې ده. الله تعالی مور ته د مور او پلار سره د نښکني امر کړی دی: ﴿وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا﴾ د الاسراء سورت ۲۳ آیت. ژباړه: او ستا رب فیصله کړې چې یوازې د یو الله عبادت وکړئ او مور او پلار سره احسان وکړئ. له مور او پلار سره نښکنه د هغوی پیروي کول دي. مور د مور او پلار سره په خوره او نرمه ژبه خبرې کوو، غوښتنو ته یې په درناوي ځواب وایو، د ژوند په چارو کې ورسره مرسته کوو. تل د مور او پلار احترام کوو. مور مور او پلار ته د خیر دعا کوو.

حکایت:

یوه ورځ یو صحابي حضرت محمد ﷺ ته د خپل پلار سره راغی، پیغمبر ﷺ ترې پوښتنه وکړه: دا سپین ږیری څوک دی؟ هغه وویل: زما پلار دی. حضرت محمد ﷺ ورته وفرمایل: له هغه نه مخکې مه ځه، مخکې ترې مه کېنه، نوم ورته مه اخله او داسې کار مه کوه چې خلک هغه ته کنځلي وکړي. رواه الطبرانی فی الاوسط

فعالیت

۱. د مور او پلار د اطاعت په هکله په خپلو منځو کې مباحثه وکړئ .
۲. د مور او پلار په وړاندې کوم آداب په پام کې نیول پکار دي؟ پدې هکله په خپلو منځو کې خبرې وکړئ.
۳. د مور او پلار په وړاندې (اف) کلمه ویل روا نه دي. بحث پرې وکړئ.

پوښتنې

- لاندې تش ځایونه په مناسبو کلمو سره ډک کړئ:
۱. د مور او پلار اطاعت پر هر مسلمان دی.
 ۲. مور باید په روا کارونو کې د مور او پلار وکړو.
 ۳. د الله رضا د مور او پلار په کې ده.
- لاندې پوښتنې ځواب کړئ :
۱. الله ﷻ مور ته د مور او پلار په هکله څه لارښوونه کړې ده ؟
 ۲. مور او پلار سره ښیگڼه څنګه کیدای شي؟
 ۳. رسول الله ﷺ د پلار د حقونو په هکله زوی ته څه لارښوونه کړې ده؟
 ۴. آیا تاسې مور او پلار ته د خیر دعا کوئ ؟

کورنۍ دنده

زده کوونکي دې د مور او پلار د حقونو په هکله لنډه مقاله ولیکي.

اسراف

له اړتیا پرته، بې حایه د روا شیانو اضافه استعمال ته اسراف وېل کېږي.

اسراف په اسلام کې حرام او گناه ده.

الله تعالی مور له اسراف څخه منع کړي یو: ﴿...وَلَا تُسْرِفُوا إِنَّهُ لَا يُحِبُّ الْمُسْرِفِينَ﴾ الاعراف سورت: ۳۱ آیت.

ژباړه: او تاسې اسراف مه کوئ، پرته له شکه الله تعالی اسراف کوونکي نه خوښوي.

رسول الله ﷺ فرمایي: «كُلُوا وَاشْرَبُوا وَابْسُوا وَتَصَدَّقُوا، فِي غَيْرِ إِسْرَافٍ وَلَا مَخِيلَةٍ». رواه البخاري.

ژباړه: خوراک او څښاک کوئ، جامې اغوندئ او صدقه ورکوئ، خو اسراف او کبر مه کوئ.

پوه انسان، تل له اسراف څخه ډډه کوي.

مور باید د ژوند په ټولو چارو کې له اسراف نه ځان وساتو.

د اسراف څو مثالونه:

- له اړتیا پرته د اوبو زیات استعمال، آن تر دې چې په اوداسه کې هم اسراف بلل کېږي.

- له اندازې زیات خواړه تیارول، او خوړل یې اسراف دی.

- له اړتیا پرته ډېرې جامې او لباس اخیستل، اسراف بلل کېږي.

- له اړتيا پرته د برېښنا کارول اسراف بلل کېږي.

د اسراف له زيانونو څخه :

- اسراف شیطاني عمل دی، کول يې گناه ده.
- اسراف بې حایه د مال ضایع کول دي.
- اسراف انسان په گناهونو کې ښکېل کوي.
- اسراف مسلمان له عبادت او اطاعت څخه غافل کوي.



۱. د ښوونکي په مرسته په چاپیریال کې د اسراف خو بیلگې ووايئ.
۲. آیا د اسراف او سخاوت تر منځ توپیر شته؟ بحث پرې وکړئ.
۳. لاندې چارې په گوته کړئ چې روا او که ناروا دي:
(بخل، میلمه پالنه، سخاوت، پاسلنه)



۱. اسراف څه ته ویل کېږي؟
۲. اسراف ولې گناه ده؟
۳. الله تعالی مور ته د اسراف په هکله څه لارښوونه کړې ده؟
۴. د اسراف څو مثالونه ووايئ.
۵. د اسراف څو زیانونه ووايئ.



زده کوونکي دې د لوست څخه په گټه اخیستنې سره د اسراف په هکله یوه مقاله ولیکي.

حجاب



الله تعالی مسلمانو بنځو ته د حجاب رعایتولو امر کوي.

د بنځې بدن او بڼایست پټولو ته حجاب وايي.

مسلماننه بنځه باید له نامحرمو څخه پرده وکړي.

حجاب د مسلمانې بنځې د عزت ساتنه کوي.

د مسلمانې بنځې لباس باید لاندې ځانگړتیاوې ولري:

۱. جامې باید نرۍ نه وي چې بدن ترې ښکاره شي.
۲. جامې باید پراخه وي، تنگې نه وي چې د بدن غړي پکې معلوم شي.
۳. جامې یې باید د نارینه وو په څېر نه وي.
۴. جامې باید د کافرانو له جامو سره مشابهت ونلري.
۵. ټول بدن باید پکې پټ شي.

د حجاب گټې:

- د حجاب په رعایتولو د الله تعالی امر پر خای کيږي.
- حجاب پر بنځه د تیري مخه نیسي.
- حجاب د پاکې او اصیلې بنځې نښه ده.
- خلک د حجاب لرونکې بنځې احترام کوي.

فعالیت

۱. د حجاب په هکله په خپلو منځو کې مباحثه وکړئ.
۲. حجاب د پاکې او اصیلې بنځې نښه ده. پدې هکله په خپلو منځو کې خبرې وکړئ.

پوښتنې

۱. الله تعالی مسلمانو بنځو ته د څه امر کړی دی؟
۲. حجاب څه ته وایي؟
۳. د مسلمانې بنځې لباس باید څه ځانگړتیاوې ولري؟
۴. حجاب کول بنځې ته څه گټه لري؟

کورنۍ دنده

زده کوونکي دې د یاد لوست گټې په خپلو کتابچو کې ولیکي او په راتلوونکي ورځ کې دې په ټولگي کې ولولي.

د صدقي فضایل



د الله تعالی مرسته له هغه بنده سره مل ده، چې له نورو خلکو سره مرسته کوي.

مسلمان له اړو خلکو سره مرسته خپل مسؤلیت گڼي. له خپل مال څخه مسکینانو او فقیرانو ته صدقه ورکوي. مسلمان د توان او قدرت په اندازه صدقه ورکوي.

صدقه ورکول مسلمان له دوزخ څخه ژغوري. رسول الله ﷺ داسې فرمایي: «اتَّقُوا النَّارَ وَلَوْ بِشِقِّ تَمْرَةٍ». رواه البخاري. ژباړه: په صدقي ورکولو سره ځان له دوزخ څخه وژغورئ، که څه هم د خرما یوه ټوټه وي.

لومړی باید غریبو او اړو خپلوانو ته صدقه ورکړل شي، پدې کې اجر او ثواب زیات دی، رسول الله ﷺ فرمایي: «لَهُمَا أَجْرَانِ أَجْرُ الْقَرَابَةِ وَأَجْرُ الصَّدَقَةِ». رواه البخاري.

ژباړه: د دوی لپاره دوه اجره دي، یوې د خپلوی د پالنې او بل یې د صدقي ورکولو.

د صدقي ورکولو گټې:

- په صدقي ورکولو الله ﷻ له مسلمان څخه راضي کيږي.
- په صدقي ورکولو مسلمان له ډيرو ستونزو او مصيبتونو څخه نجات مومي.
- په صدقي ورکولو د مسلمانانو په منځ کې مينه او محبت زياتيږي.
- الله تعالی د صدقي ورکونکي په مال او عمر کې برکت اچوي.

فعاليت

۱. د خپلو مرستو څو بيلگې چې له غريبانو او خپلوانو سره مو کړې دي، په ټولگي کې بيان کړئ.
۲. صدقه او خيرات بايد په پټه ورکړل شي. پدې هکله خبرې وکړئ.

پوښتنې

- الف: لاندې پوښتنې ځواب کړئ:
۱. د الله تعالی مرسته له چا سره مل وي؟
 ۲. رسول الله ﷺ د صدقي په هکله مور ته څه لارښوونه کړې ده؟
 ۳. لومړی بايد چاته صدقه او خيرات ورکړل شي؟
 ۴. صدقه ورکول مسلمان ته څه گټه رسوي؟
- ب: لاندې تش ځايونه په مناسبو کلمو ډک کړئ:
۱. په صدقي ورکولو ځان له وژغورئ.
 ۲. لومړی بايد غريبو او اړو ته صدقه ورکړل شي.
 ۳. په صدقي ورکولو له مسلمان څخه الله کيږي.
 ۴. الله تعالی د صدقي ورکونکي په مال او عمر کې اچوي.

کورنۍ دنده

زده کوونکي دې لوست په خپلو کتابچو کې وليکي.